

॥ रामरहस्योपनिषत् ॥

कैवल्यश्रीस्वरूपेण राजमानं महोऽव्ययम् ।
 प्रतियोगिविनिर्मुक्तं श्रीरामपदमाश्रये ॥
 ॐ भद्रं कर्णेभिः श्रुणुयाम देवाः । भद्रं पश्येमाक्षभिर्यजत्राः ।
 स्थिरैरडैस्तुष्टवाः सस्तनूभिः । व्यशेम देवहितं यदायुः ॥
 स्वस्ति न इन्द्रो वृद्धश्ववाः । स्वस्ति नः पूषा विश्ववेदाः ।
 स्वस्ति नस्ताक्षर्यो अरिष्टनेभिः । स्वस्ति नो बृहस्पतिर्दधातु ॥
 ॐ शान्तिः शान्तिः शान्तिः ॥
 ॐ रहस्यं रमतपतं वासुदेवं च मुद्रलम् ।
 शाण्डिल्यं पैद्गलं भिक्षुं महच्छारीरकं शिखा ॥१॥
 सनकाद्या योगिवर्या अन्ये च ऋषयस्तथा ।
 प्रह्लादाद्या विष्णुभक्ता हनूमन्तमथाब्रुवन् ॥२॥
 वायुपुत्र महाबाहो किंतत्त्वं ब्रह्मवादिनाम् ।
 पुराणेष्वष्टादशसु स्मृतिष्वष्टादशस्वपि ॥३॥
 चतुर्वेदेषु शास्त्रेषु विद्यास्वाध्यात्मिकेऽपि च ।
 सर्वेषु विद्यादानेषु विघ्नसूर्येशशक्तिषु ।
 एतेषु मध्ये किं तत्त्वं कथय त्वं महाबल ॥४॥
 हनूमान्होवाच ॥
 भो योगीन्द्राश्वैव ऋषयो विष्णुभक्तास्तथैव च ।
 श्रुणुध्वं मामकीं वाचं भवबन्धविनाशिनीम् ॥५॥
 एतेषु चैव सर्वेषु तत्त्वं च ब्रह्म तारकम् ।
 राम एव परं ब्रह्म तत्त्वं श्रीरामो ब्रह्म तारकम् ॥६॥
 वायुप्त्रेणोक्तास्ते योगीन्द्रा ऋषयो विष्णुभक्ता
 हनूमन्तं प्रच्छुः रामस्याङ्गानि नो बृहीति ।
 हनूमान्होवाच । वायुपुत्रं विघ्नेशं वाणीं दुर्गां
 क्षेत्रपालकं सूर्यं चन्द्रं नारायणं नारसिंहं
 वायुदेवं वाराहं तत्सर्वान्त्समात्रान्त्सीतं लक्ष्मणं
 शत्रुघ्नं भरतं विभीषणं सुग्रीवमङ्गदं
 जाम्बवन्तं प्रणवमेतानि रामस्याङ्गानि जानीथाः ।
 तान्यङ्गानि विना रामो विघ्नकरो भवति ।
 पुनर्वायुपुत्रेणोक्तास्ते हनूमन्तं प्रच्छुः ।
 आञ्जनेय महाबल विप्राणां गृहस्थानां प्रणवाधिकारः
 कथं स्यादिति । स होवाच श्रीराम एवोवाचेति । येषामेव

षडक्षराधिकारो वर्तते तेषां प्रणवाधिकारः स्यान्नान्येषाम् ।
 केवलमकारोकारमकारार्धमात्रासहितं प्रणवमूह्य
 यो राममन्त्रं जपति तस्य शुभकरोऽहं स्याम् । तस्य
 प्रणवस्थाकारस्योकारस्य मकरास्यार्धमात्रायाश्च
 क्रष्णिष्ठद्वन्द्वो देवता तत्तद्वर्णवर्णवस्थानं
 स्वरवेदाग्निगुणानुच्चार्यान्वहं प्रणवमन्त्रदिद्वगुणं
 जप्त्वा पश्चाद्राममन्त्रं यो जपेत् स रामो भवतीति
 रामेणोक्तास्तस्माद्रामाङ्गं प्रणवः कथित इति ॥
 विभीषण उवाच ॥
 सिंहासने समासीनं रामं पौलस्त्यसूदनम् ।
 प्रणम्य दण्डवङ्गमौ पौलस्त्यो वाक्यमब्रवीत् ॥ ७ ॥
 रघुनाथ महाबाहो केवलं कथितं त्वया ।
 अङ्गानां सुलभं चैव कथनीयं च सौलभम् ॥ ८ ॥
 श्रीराम उवाच । अथ पञ्च दण्डकानि पितृघ्नो
 मातृघ्नो ब्रह्मघ्नो गुरुहननः कोटियतिघ्नोऽनेककृतपापो
 यो मम षण्वतिकोटिनामानि जपति स तेभ्यः पापेभ्यः
 प्रमुच्यते । स्वयमेव सच्चिदानन्दस्वरूपो भवेन्न किम् ।
 पुनरुवाच विभीषणः । तत्राप्य शक्तोऽयं किं करोति ।
 स होवाचेमम् । कैकसेय पुरश्चरणविधावशक्तो
 यो मम महोपनिषदं मम गीतां मन्नामसहस्रं
 मद्विश्वरूपं ममाष्टोत्तरशतं रामशताभिधानं
 नारदोक्तस्तवराजं हनूमत्प्रोक्तं मन्त्रराजात्मकस्तवं
 सीतास्तवं च रामषडक्षरीत्यादिभिर्मन्त्रैर्यो मां
 नित्यं स्तौति तत्सदृशो भवेन्न किं भवेन्न किम् ॥
 इति प्रथमोऽध्यायः ॥ १ ॥
 सनकाद्या मुनयो हनूमन्तं प्रपञ्चुः ।
 आज्जनेय महाबल तारकब्रह्मणो रामचन्द्रस्य
 मन्त्रग्रामं नो ब्रह्मीति ।
 हनूमान्होवाच ।
 वह्निस्थं शयनं विष्णोरर्धचन्द्रविभूषितम् ।
 एकाक्षरो मनुः प्रोक्तो मन्त्रराजः सुरहूमः ॥ १ ॥
 ब्रह्मा मुनिः स्याद्वायत्रं छन्दो रामस्य देवता ।
 दीर्घार्धिन्दुयुजाङ्गानि कुर्याद्ब्रह्मात्मनो मनोः ॥ २ ॥
 बीजशक्त्यादि बीजेन इष्टार्थं विनियोजयेत् ।
 सरयूतीरमन्दारवेदिकापञ्चज्ञासने ॥ ३ ॥
 श्यामं विरासनासीनं ज्ञानमुद्रोपशोभितम् ।

वामोरुन्यस्ततद्वस्तं सीतालक्ष्मणसंयुतम् ॥ ४ ॥
अवेक्षमाणमात्मानमात्मन्यमिततेजसम् ।
शुद्धस्फटिकसंकाशं केवलं मोक्षकाङ्क्षया ॥ ५ ॥
चिन्तयन्परमात्मानं भानुलक्षं जपेन्मनुम् ।
वह्निर्नारायणो नाड्यो जाठरः केवलोऽपि च ॥ ६ ॥
द्व्यक्षरो मन्त्रराजोऽयं सर्वाभीष्टप्रदस्ततः ।
एकाक्षरोक्तमृष्यादि स्यादाद्येन षडङ्गकम् ॥ ७ ॥
तारमायारमानङ्गवाक्स्वबीजैश्च षड्विधः ,
त्र्यक्षरो मन्त्रराजः स्यात्सर्वाभीष्टफलप्रदः ॥ ८ ॥
द्व्यक्षरश्चन्द्रभद्रान्तो द्विविधश्चतुरक्षरः ।
ऋष्यादि पूर्ववज्ञेयमेतयोश्च विचक्षणैः ॥ ९ ॥
सप्रतिष्ठौ रमौ वायौ हृत्पञ्चार्णो मनुर्मतः ।
विश्वामित्रऋषिः प्रोक्तः पद्मितश्छन्दोऽस्य देवता ॥ १० ॥
रामभद्रो बीजशक्तिः प्रथमार्णमिति क्रमात् ।
भूमध्ये हृदि नाभ्यूर्वोः पादयोर्विन्यसेन्मनुम् ॥ ११ ॥
षडङ्गं पूर्ववद्विद्यान्मन्त्रार्णमनुनास्त्रकम् ।
मध्ये वनं कल्पतरोमूले पुष्पलतासने ॥ १२ ॥
लक्ष्मणेन प्रगुणितमक्षणः कोणेन सायकम् ।
अवेक्षमाणं जानक्या कृतव्यजनमीश्वरम् ॥ १३ ॥
जटाभारलसच्छीर्षं श्यामं मुनिगणावृतम् ।
लक्ष्मणेन धृतच्छ्रुतमथवा पुष्पकोपरि ॥ १४ ॥
दशाअस्यमथनं शान्तं ससुग्रीवविभीषणम् ।
एवं लब्ध्वा जयार्थी तु वर्णलक्षं जपेन्मनुम् ॥ १५ ॥
स्वकामशक्तिवाग्लक्ष्मीस्तवाद्याः पञ्चवर्णकाः ।
षडक्षरः षड्विधः स्याच्चतुर्वर्गफलप्रदः ॥ १६ ॥
पञ्चाशन्मातृकामन्त्रवर्णप्रत्येकपूर्वकम् ।
लक्ष्मीवाङ्मन्थादिश्च तारादिः स्यादनेकधा ॥ १७ ॥
श्रीमायामन्मथैकैक बीजाद्यन्तर्गतो मनुः ।
चतुर्वर्णः स एव स्यात्षड्वर्णो वाञ्छितप्रदः ॥ १८ ॥
स्वाहान्तो हुंफडन्तो वा नत्यन्तो वा भवेदयम् ।
अष्टाविंशत्युत्तरशतभेदः षड्वर्ण ईरितः ॥ १९ ॥
ब्रह्मा संमोहनः शक्तिर्दक्षिणामूर्तिरेव च ।
अगस्त्यश्च शिवः प्रोक्ता मुनयोऽक्रमादिमे ॥ २० ॥
छन्दो गायत्रसंज्ञं च श्रीरामश्चैव देवता ।
अथवा कामबीजादेविश्वामित्रो मुनिर्मनोः ॥ २१ ॥
छन्दो देव्यादिगायत्री रामभद्रोऽस्य देवता ।

बीजशक्ती यथापूर्वं षड्वर्णान्विन्यसेत्क्रमात् ॥ २२ ॥
 ब्रह्मरन्धे भ्रुवोर्मध्ये हृत्राभ्यूरुषु पादयोः ।
 बीजैः षड्दीर्घयुक्तैर्वा मन्त्रार्णैवा षडङ्गकम् ॥ २३ ॥
 कालाभोधरकान्तिकान्तमनिशं वीरासनाध्यासितं
 मुद्रां ज्ञानमयीं दधानमपरं हस्तांबुजं जानुनि ।
 सीतां पार्श्वगतां सरोरुहकरां विद्युन्निभां राघवं
 पश्यन्तं मुकुटाङ्गदादिविधाकल्पोज्ज्वलाङ्गं भजे ॥ २४ ॥
 श्रीरामश्वन्द्रभ्रान्तो डेन्तो नतियुतो द्विधा ।
 सप्ताक्षरो मन्त्रराजः सर्वकामफलप्रदः ॥ २५ ॥
 तारादिसहितः सोऽपि द्विविधोऽष्टाक्षरो मतः ।
 तारं रामश्वतुर्थ्यतः क्रोडास्त्रं वह्नितल्पगा ॥ २६ ॥
 अष्टार्णोऽयं परो मन्त्रो ऋष्यादिः स्यात्षडर्णवत् ।
 पुनरष्टाक्षरस्याथ राम एव ऋषिः स्मृतः ॥ २७ ॥
 गायत्रं छन्द इत्यस्य देवता राम एव च ।
 तारं श्रीबीजयुग्मं च बीजशक्त्यादयो मताः ॥ २८ ॥
 षडङ्गं च ततः कुर्यान्मन्त्रार्णैरेव बुद्धिमान् ।
 तारं श्रीबीजयुग्मं च रामाय नम उच्चरेत् ॥ २९ ॥
 ग्लौमों बीजं वदेन्मायां हृत्रामाय पुनश्च ताम् ।
 शिवोमाराममन्त्रोऽयं वस्वर्णस्तु वसुप्रदः ॥ ३० ॥
 ऋषिः सदाशिवः प्रोक्तो गायत्रं छन्द उच्यते ।
 शिवोमारामचन्द्रोऽत्र देवता परिकीर्तिः ॥ ३१ ॥
 दीर्घया माययाङ्गानि तारपञ्चाण्युक्तया ।
 रामं त्रिनेत्रं सोमार्धधारिणं शूलिनं परम् ।
 भस्मोद्भूलितसर्वाङ्गं कपर्दिनमुपास्महे ॥ ३२ ॥
 रामाभिरामां सौन्दर्यसीमां सोमावतंसिकाम् ।
 पाशाङ्गुशधनुर्बाणधरां ध्यायेत्विलोचनाम् ॥ ३३ ॥
 ध्यायन्नवं वर्णलक्षं जपतर्पणतत्परः ।
 बिल्वपत्रैः फलैः पुष्पैस्तिलाज्यैः पङ्कजैर्हुनेत् ॥ ३४ ॥
 स्वयमायान्ति निधयः सिद्धयश्च सुरेष्पिताः ।
 पुनरष्टाक्षरस्याथ ब्रह्मगायत्र राघवाः ॥ ३५ ॥
 ऋष्यादयस्तु विज्ञेयाः श्रीबीजं मम शक्तिकम् ।
 तत्प्रीत्यै विनियोगश्च मन्त्रारङ्गकल्पना ॥ ३६ ॥
 केयूराङ्गदकङ्गैर्मणिगतैर्विद्योतमानं सदा
 रामं पार्वणचन्द्रकोटिसदृशच्छत्रेण वै राजितम् ।
 हेमस्तम्भसहस्रशोडशयुते मध्ये महामण्डपे
 देवेशं भरतादिभिः परिवृतं रामं भजे श्यामलम् ॥ ३७ ॥

किं मन्त्रैर्बहुभिर्विनश्वरफलैरायाससाध्यैर्वृता
किंचिल्लोभवितानमात्रविफलैः संसारदुःखावहैः ।
एकः सन्नपि सर्वमन्त्रफलदो लोभादिदोषोज्ज्ञतः
श्रीरामः शरणं ममेति सततं मन्त्रोऽयमष्टाक्षरः ॥ ३८ ॥
एवमष्टाक्षरः सम्यक् सप्तधा परिकीर्तिः ।
रामसप्ताक्षरो मन्त्र आद्यन्ते तारसंयुतः ॥ ३९ ॥
नवार्णो मन्त्रराजः स्याच्छेषं षड्वर्णवन्न्यसेत् ।
जानकीवल्लभं डेन्तं वहेर्जायाहुमादिकम् ॥ ४० ॥
दशाक्षरोऽयं मन्त्रः स्यात्सर्वाभीष्टफलप्रदः ।
दशाक्षरस्य मन्त्रस्य वसिष्ठोऽस्य ऋषिर्विराट् ॥ ४१ ॥
छन्दोऽस्य देवता रामः सीतापाणिपरिग्रहः ।
आद्यो बीजं द्विठः शक्तिः कामेनाङ्गक्रिया मता ॥ ४२ ॥
शिरोललाटभूमध्ये तालुकर्णेषु हृद्यपि ।
नाभूरुजानुपादेषु दशार्णान्व्यसेन्मनोः ॥ ४३ ॥
अयोध्यानगरे रत्नचित्रे सौवर्णमण्डपे ।
मन्दारपुष्टैराबद्धविताने तोरणाङ्गिते ॥ ४४ ॥
सिंहासने समासीनं पुष्पकोपरि राघवम् ।
रक्षोभिर्हरिभिर्देवैर्दिव्ययानगतैः शुभैः ॥ ४५ ॥
संस्तूयमानं मुनिभिः प्रहैश्च परिसेवितम् ।
सीतालङ्कृतवामाङ्गं लक्ष्मणेनोपसेवितम् ॥ ४६ ॥
श्यामं प्रसन्नवदनं सर्वाभरणभूषितम् ।
ध्यायन्नेवं जपेन्मन्त्रं वर्णलक्ष्मनन्यधीः ॥ ४७ ॥
रामं डेन्तं धनुष्पाणयेऽन्तः स्याद्वह्निसुन्दरी ।
दशाक्षरोऽयं मन्त्रः स्यान्मुनिर्ब्रह्मा विराट् स्मृतः ॥ ४८ ॥
छन्दस्तु देवता प्रोक्तो रामो राक्षसमर्दनः ।
शेषं तु पूर्ववत्कुर्याच्चापबाणधरं स्मरेत् ॥ ४९ ॥
तारमायारमानङ्गवाक्स्वबीजैश्च षड्विधः ।
दशार्णो मन्त्रराजः स्याद्वर्णात्मको मनुः ॥ ५० ॥
शेषं षडर्णवज्ज्ञेयं न्यासध्यानादिकं बुधैः ।
द्वादशाक्षरमन्त्रस्य श्रीराम ऋषिरुच्यते ॥ ५१ ॥
जगती छन्द इत्युक्तं श्रीरामो देवता मतः ।
प्रणवो बीजमित्युक्तः क्लीं शक्तिर्हीं च कीलकम् ॥ ५२ ॥
मन्त्रेणाङ्गानि विन्यस्य शिष्टं पूर्ववदाचरेत् ।
तारं मायां समुच्चार्य भरताग्रज इत्यपि ॥ ५३ ॥
रामं क्लीं वह्निजायान्तं मन्त्रोयं द्वादशाक्षरः ।
ॐ हङ्गवते रामचन्द्रभद्रौ च डेयुतौ ॥ ५४ ॥

अर्कार्णो द्विविधोऽप्यस्य ऋषिध्यानादिपूर्ववत् ।
 छन्दस्तु जगती चैव मन्त्रार्णैरङ्गकल्पना ॥ ५५ ॥
 श्रीरामेति पदं चोक्त्वा जयराम ततः परम् ।
 जयद्वयं वदेत्प्राज्ञो रामेति मनुराजकः ॥ ५६ ॥
 त्रयोदशार्ण ऋष्यादि पूर्ववत्सर्वकामदः ।
 पदद्वयद्विरावृतेरङ्गं ध्यानं दशार्णवत् ॥ ५७ ॥
 तारादिसहितः सोऽपि स चतुर्दशवर्णकः ।
 त्रयोदशार्णमुच्चार्यं पञ्चाद्रामेति योजयेत् ॥ ५८ ॥
 स वै पञ्चदशार्णस्तु जपतां कल्पभूरुहः ।
 नमश्च सीतापतये रामायेति हनद्वयम् ॥ ५९ ॥
 ततस्तु कवचास्त्रान्तः षोडशाक्षर ईरितः ।
 तस्यागस्त्यऋषिश्छन्दो बृहती देवता च सः ॥ ६० ॥
 रां बीजं शक्तिरस्त्रं च कीलकं हुमितीरितम् ।
 द्विपञ्चत्रिचतुर्वर्णैः सर्वैरङ्गं न्यसेत्कमात् ॥ ६१ ॥
 तारादिसहितः सोऽपि मन्त्रः सप्तदशाक्षरः ।
 तारं नमो भगवते रां डेन्तं महा ततः ॥ ६२ ॥
 पुरुषाय पदं पञ्चाद्वदन्तोऽष्टदशाक्षरः ।
 विश्वामित्रो मुनिश्छन्दो गायत्रं देवता च सः ॥ ६३ ॥
 कामादिसहितः सोऽपि मन्त्र एकोनविंशकः ।
 तारं नामो भगवते रामायेति पदं वदेत् ॥ ६४ ॥
 सर्वशब्दं समुच्चार्यं सौभाग्यं देहि मे वदेत् ।
 वह्निजायां तथोच्चार्यं मन्त्रो विंशार्णको मतः ॥ ६५ ॥
 तारं नमो भगवते रामाय सकलं वदेत् ।
 आपन्निवारणायेति वह्निजायां ततो वदेत् ॥ ६६ ॥
 एकविंशार्णको मन्त्रः सर्वाभीष्टफलप्रदः ।
 तारं रमा स्वबीजं च ततो दाशरथाय च ॥ ६७ ॥
 ततः सीतावल्लभाय सर्वाभीष्टपदं वदेत् ।
 ततो दाय हृदन्तोऽयं मन्त्रो द्वाविंशदक्षरः ॥ ६८ ॥
 तारं नमो भगवते वीररामाय संवदेत् ।
 कल शबून् हन द्वन्द्वं वह्निजायां ततो वदेत् ॥ ६९ ॥
 त्रयोविंशाक्षरोमन्त्रः सर्वशबूनिबर्हणः ।
 विश्वामित्रो मुनिः प्रोक्तो गायत्रीछन्द उच्यते ॥ ७० ॥
 देवता वीररामोऽसौ बीजाद्याः पूर्ववन्मताः ।
 मूलमन्त्रविभागेन न्यासान्कृत्वा विचक्षणः ॥ ७१ ॥
 शरं धनुषि सन्धाय तिष्ठन्तं रावणोन्मुखम् ।
 वज्रपाणिं रथारूढं रामं ध्यात्वा जपेन्मनुम् ॥ ७२ ॥

तारं नमो भगवते श्रीरामाय पदं वदेत् ।
 तारकब्रह्मणे चोक्त्वा मां तारय पदं वदेत् ॥ ७३ ॥
 नमस्तारात्मको मन्त्रश्चतुर्विंशतिमन्त्रकः ।
 बीजादिकं यथा पूर्वं सर्वं कुर्यात्षडर्णवत् ॥ ७४ ॥
 कामस्तारो नतिश्चैव ततो भगवतेपदम् ।
 रामचन्द्राय चोच्चार्यं सकलेति पदं वदेत् ॥ ७५ ॥
 जनवश्यकरायेति स्वाहा कामात्मको मनुः ।
 सर्ववश्यकरो मन्त्रः पञ्चविंशतिवर्णकः ॥ ७६ ॥
 आदौ तारेण संयुक्तो मन्त्रः षड्विंशदक्षरः ।
 अन्तेऽपि तारसंयुक्तः सप्तविंशतिवर्णकः ॥ ७७ ॥
 तारं नमो भगवते रक्षोघ्नविशदाय च ।
 सर्वविघ्नान्त्समुच्चार्यं निवारय पदद्वयम् ॥ ७८ ॥
 स्वाहान्तो मन्त्रराजोऽयमष्टाविंशतिवर्णकः ।
 अन्ते तारेण संयुक्त एकोनत्रिंशदक्षरः ॥ ७९ ॥
 आदौ स्वबीजसंयुक्तस्त्रिंशद्वर्णात्मको मनुः ।
 अन्तेऽपि तेन संयुक्त एकत्रिंशात्मकः स्मृतः ॥ ८० ॥
 रामभद्रं महेश्वासं रघुवीरं नृपोत्तम ।
 भो दशास्त्यान्तकास्माकं श्रियं दापय देहि मे ॥ ८१ ॥
 आनुष्ठुभं ऋषी रामश्छ्रुन्दोऽनुष्ठुप्स देवता ।
 रां बीजमस्य यं शक्तिरिष्टार्थं विनियोजयेत् ॥ ८२ ॥
 पादं हृदि च विन्यस्य पादं शिरसि विन्यसेत् ।
 शिखायां पञ्चभिन्यस्य त्रिवर्णैः कवचं न्यसेत् ॥ ८३ ॥
 नेत्रयोः पञ्चवर्णश्च दापयेत्यस्त्रमुच्यते ।
 चापबाणधरं श्यामं ससुग्रीवबिभीषणम् ॥ ८४ ॥
 हत्वा रावणमायान्तं कृतत्रैलोक्यरक्षणम् ।
 रामचन्द्रं हृदि ध्यात्वा दशलक्षं जपेन्मनुम् ॥ ८५ ॥
 वदेहाशरथायेति विद्यहेति पदं ततः ।
 सीतापदं समुद्धृत्य वल्लभाय ततो वदेत् ॥ ८६ ॥
 धीमहीति वदेत्तन्नो रामश्चापि प्रचोदयात्
 तारादिरेषा गायत्री मुक्तिमेव प्रयच्छति ॥ ८७ ॥
 मायादिरपि वैदुष्यं रामादिश्च श्रियःपदम् ।
 मदनेनापि संयुक्तः स मोहयति मेदिनीम् ॥ ८८ ॥
 पञ्च त्रीणि षड्वर्णश्च त्रीणि चत्वारि वर्णकैः ।
 चत्वारि च चतुर्वर्णैरङ्गन्यासं प्रकल्पयेत् ॥ ८९ ॥
 बीजध्यानादिकं सर्वं कुर्यात्षड्वर्णवत्क्रमात् ।
 तारं नमो भगवते चतुर्थ्यां रघुनन्दनम् ॥ ९० ॥

रक्षोधनविशदं तद्वन्मधुरेति वदेत्ततः ।
 प्रसन्नवदनं डेन्तं वदेदमिततेजसे ॥ ११ ॥
 बलरामौ चतुर्थ्यन्तौ विष्णुं डेन्तं नतिस्ततः ।
 प्रोक्तो मालामनुः सप्तचत्वारिंशङ्गिरक्षरैः ॥ १२ ॥
 ऋषिश्छन्दो देवतादि ब्रह्मानुष्टभराघवाः ।
 सप्तर्तुसप्तदश षडुद्रसंख्यैः षडङ्गकम् ॥ १३ ॥
 ध्यानं दशाक्षरं प्रोक्तं लक्ष्मेकं जपेन्मनुम् ।
 श्रियं सीतां चतुर्थ्यन्तां स्वाहान्तोऽयं षडक्षरः ॥ १४ ॥
 जनकोऽस्य ऋषिश्छन्दो गायत्री देवता मनोः ।
 सीता भगवती प्रोक्ता श्रीं वीजं नतिशक्तिकम् ॥ १५ ॥
 कीलं सीता चतुर्थ्यन्तमिष्टार्थे विनियोजयेत् ।
 दीर्घस्वरयुताद्येन षडङ्गानि प्रकल्पयेत् ॥ १६ ॥
 स्वर्णाभामम्बुजकरां रामालोकनतत्पराम् ।
 ध्यायेत्पङ्कोणमध्यस्थरामाङ्कोपरि शोभिताम् ॥ १७ ॥
 लकारं तु समुद्धृत्य लक्ष्मणाय नमोन्तकः ।
 अगस्त्यऋषिरस्याथ गायत्रं छन्द उच्यते ॥ १८ ॥
 लक्ष्मणो देवता प्रोक्तो लं वीजं शक्तिरस्य हि ।
 नमस्तु विनियोगो हि पुरुषार्थं चतुष्टये ॥ १९ ॥
 दीर्घभाजा स्वबीजेन षडङ्गानि प्रकल्पयेत् ।
 द्विभुजं स्वर्णरुचिरतनुं पद्मनिभेक्षणम् ॥ १०० ॥
 धनुर्बाणधरं देवं रामाराधनतत्परम् ।
 भकारं तु समुद्धृत्य भरताय नमोन्तकः ॥ १०१ ॥
 अगस्त्यऋषिरस्याथ शेषं पूर्ववदाचरेत् ।
 भरतं श्यामलं शान्तं रामसेवापरायणम् ॥ १०२ ॥
 धनुर्बाणधरं वीरं कैकेयीतनयं भजे ।
 शं वीजं तु समुद्धृत्य शत्रुघ्नाय नमोन्तकः ।
 ऋष्यादयो यथापूर्वं विनियोगोऽरिनिग्रहे ॥ १०३ ॥
 द्विभुजं स्वर्णवर्णाभं रामसेवापरायणम् ।
 लवणासुरहन्तारं सुमित्रातनयं भजे ॥ १०४ ॥
 हं हनुमांश्चतुर्थ्यन्तं हृदन्तो मन्त्रराजकः ।
 रामचन्द्र ऋषिः प्रोक्तो योजयेत्पूर्ववत्क्रमात् ॥ १०५ ॥
 द्विभुजं स्वर्णवर्णाभं रामसेवापरायणम् ।
 मौञ्जीकौपीनसहितं मां ध्यायेद्रामसेवकम् ॥ इति ॥ १०६ ॥
 इति रमरहस्योपनिषदि द्वितीयोऽध्यायः ॥ २ ॥
 सनकाद्या मुनयो हनूमन्तं प्रप्रच्छुः ।
 आञ्जनेय महाबल पूर्वोक्तमन्त्राणां

पूजापीठमनुबूहीति । हनुमान् होवाच ।
 आदौ षड्गोणम् । तन्मध्ये रामबीजं सश्रीकम् ।
 तदधोभागे द्वितीयान्तं साध्यम् । बीजोर्ध्वभागे
 षष्ठ्यान्तं साधकम् । पार्श्वे दृष्टिबीजे तत्परितो
 जीवप्राणशक्तिवश्यबीजानि । तत्सर्वं सन्मुखोन्मुखाभ्यां
 प्रणवाभ्यां वेष्टनम् । अग्नीशासुरवायव्यपुरःपृष्ठेषु
 षड्गोणेषु दीर्घभाञ्जि । हृदयादिमन्त्राः क्रमेण ।
 रां रीं रुं रैं रौं रः इति दीर्घभाजि तद्युक्तहृदयाद्यस्त्रान्तम् ।
 षड्गोणपार्श्वे रमामायाबीजे । कोणग्रे वाराहं हुमिति ।
 तद्वीजान्तराले कामबीजम् । परितो वाग्भवम् । ततो वृत्तत्रयं
 साष्टपत्रम् । तेषु दलेषु स्वरानष्टवर्गान्प्रतिदलं
 मालामनुवर्णषद्गम् । अन्ते पञ्चाक्षरम् ।
 तद्वलकपोलेष्वष्टवर्णान् । पुनरष्टदलपद्मम् ।
 तेषु दलेषु नारायणाष्टाक्षरो मन्त्रः । तद्वलकपोलेषु
 श्रीबीजम् । ततो वृत्तम् । ततो द्वादशदलम् । तेषु दलेषु
 वासुदेवद्वादशाक्षरो मन्त्रः । तद्वलकपोलेष्वादिक्षान्तान् ।
 ततो वृत्तम् । ततः षोडशदलम् । तेषु दलेषु हुं फट्
 नतिसहितरामद्वादशाक्षरम् । तद्वलकपोलेषु मायाबीजम् ।
 सर्वत्र प्रतिकपोलं द्विरावृत्या ह्रं सं भ्रं ब्रं भ्रमं श्रुं
 ज्ञम् । ततो वृत्तम् । ततो द्वात्रिंशदलपद्मम् । तेषु दलेषु
 नृसिंहमन्त्रराजानुष्टुभमन्त्रः । तद्वलकपोलेष्वष्टव-
 स्वेकादशरुद्वादशादित्यमन्त्राः प्रणवादिनमोन्ता-
 श्चतुर्थ्यन्ताः क्रमेण । तद्विर्वषद्गारं परितः । ततो
 रेखात्रययुक्तं भूपुरम् । द्वादशदिक्षु राश्यादिभूषितम् ।
 अष्टनागैरधिष्ठितम् । चतुर्दिक्षु नारसिंहबीजम् ।
 विदिक्षु वाराहबीजम् । एतत्सर्वात्मकं यन्त्रं सर्वकामप्रदं
 मोक्षप्रदं च । एकाक्षरादिनवाक्षरान्तानामेतद्यन्तं
 भवति । तद्वशावरणात्मकं भवति । षड्गोणमध्ये
 साङ्गं राघवं यजेत् । षड्गोणेष्वङ्गैः
 प्रथमा वृत्तिः । अष्टदलमूले आत्माद्यावरणम् ।
 तदग्रे वासुदेवाद्यावरणम् । द्वितीयाष्टदलमूले
 घृष्टाद्यावरणम् । तदग्रे हनूमदाद्यावरणम् ।
 द्वादशदलेषु वसिष्ठाद्यावरणम् । षोडशदलेषु
 नीलाद्यावरणम् । द्वात्रिंशदलेषु ध्रुवाद्यावरणम् ।
 भूपुरान्तरिन्द्राद्यावरणम् । तद्विर्वज्राद्यावरणम् ।
 एवमन्यर्च्य मनुं जपेत् ॥

अथ दशाक्षरादिद्वात्रिंशदक्षरान्तानां मन्त्राणां
 पूजापीठमुच्यते । आदौ षड्गोणम् । तन्मध्ये स्वबीजम् ।
 तन्मध्ये साध्यनामानि । एवं कामबीजवेष्टनम् । तं
 शिष्टेन नवार्णेन वेष्टनम् । षड्गोणेषु
 षड्ङ्गान्यग्नीशासु रवायव्यपूर्वपृष्ठेषु ।
 तत्कपोलेषु श्रीमाये । कोणाग्रे क्रोधम् । ततो वृत्तम् ।
 ततोऽष्टदलम् । तेषु दलेषु षट्संख्यया
 मालामनुवर्णान् । तद्वलकपोलेषु षोडश स्वराः ।
 ततो वृत्तम् । तत्परित आदिक्षान्तम् । तद्वहिर्भूपुरम्
 साष्टशूलाग्रम् । दिक्षु विदिक्षु नारसिंहवाराहे ।
 एतन्महायन्त्रम् । आधारशक्त्यादिवैष्णवपीठम् ।
 अङ्गः प्रथमा वृतिः । मध्ये रामम् । वामभागे
 सीताम् । तत्पुरतः शार्ङ्ग शरं च । अष्टदलमूले
 हनुमदादिद्वितीयावरणम् । घृष्ण्यादितृतीयावरणम् ।
 इन्द्रादिभिश्चतुर्थी । वज्रादिभिः पञ्चमी । एतद्यन्त्राराधन-
 पूर्वकं दशाक्षरादिमन्त्रं जपेत् । ॥
 इति रामरहस्योपनिषदि तृतीयोऽध्यायः ॥ ३ ॥
 सनकाद्या मुनयो हनूमन्तं प्रच्छुः ।
 श्रीराममन्त्राणां पुरश्चरणविधिमनुवूहीति ।
 हनूमान्होवाच ।
 नित्यं त्रिष्वणस्नायी पयोमूलफलादिभुक् ।
 अथवा पायसाहारो हविष्यान्नाद एव वा ॥ १ ॥
 षड्सैश्च परित्यक्तः स्वाश्रमोक्तविधिं चरन् ।
 वनितादिषु वाक्कर्ममनोभिर्निःस्पृहः शुचिः ॥ २ ॥
 भूमिशायी ब्रह्मचारी निष्कामो गुरुभक्तिमान् ।
 स्नानपूजाजपध्यानहोमतर्पणतत्परः ॥ ३ ॥
 गुरुपदिष्टमार्गेण ध्यायन्नाममनन्यधीः ।
 सूर्येन्दुगुरुदीपादिगोब्राह्मणसमीपतः ॥ ४ ॥
 श्रीरामसन्निधौ मौनी मन्त्रार्थमनुचिन्तयन् ।
 व्याघ्रचर्मासने स्थित्वा स्वस्तिकाद्यासनक्रमात् ॥ ५ ॥
 तुलसीपारिजातश्रीवृक्षमूलादिकस्थले ।
 पद्माक्षतुलसीकाष्ठरुद्राक्षकृतमालया ॥ ६ ॥
 मातृकामालया मन्त्री मनसैव मनुं जपेत् ।
 अभ्यर्च्य वैष्णवे पीठे जपेदक्षरलक्षकम् ॥ ७ ॥
 तर्पयेत्तद्वाशंशेन पायसात्तद्वाशंशतः ।
 जुहुयाङ्गोघृतेनैव भोजयेत्तद्वाशंशतः ॥ ८ ॥

ततः पुष्पाञ्जलिं मूलमन्त्रेण विधिवच्चरेत् ।
 ततः सिद्धमनुभूत्वा जीवन्मुक्तो भवेन्मुनिः ॥ ९ ॥
 अणिमादिर्भजत्येन यूनं वरवधूरिव ।
 ऐहिकेषु च कार्येषु महापत्सु च सर्वदा ॥ १० ॥
 नैव योज्यो राममन्त्रः केवलं मोक्षसाधकः ।
 ऐहिके समनुप्राप्ते मां स्मरेद्रामसेवकम् ॥ ११ ॥
 यो रामं संस्मरेन्नित्यं भक्त्या मनुपरायणः ।
 तस्याहमिष्टसंसिद्धै दीक्षितोऽस्मि मुनीश्वराः ॥ १२ ॥
 वाञ्छितार्थं प्रदास्यामि भक्तानां राघवस्य तु ।
 सर्वथा जागरूकोऽस्मि रामकार्यधुरन्धरः ॥ १३ ॥
 इति रामरहस्योपनिषदि चतुर्थोऽध्यायः ॥ ४ ॥
 सनकादा मुनयो हनूमन्तं पप्रच्छुः ।
 श्रीराममन्त्रार्थमनुबूहीति । हनूमान्होवाच ।
 सर्वेषु राममन्त्रेषु मन्त्रराजः षडक्षरः ।
 एकधाय द्विधा त्रेधा चतुर्धा पञ्चधा तथा ॥ १ ॥
 षट्सप्तधाष्ठाधा चैव बहुधायं व्यवस्थितः ।
 षडक्षरस्य माहात्म्यं शिवो जानाति तत्त्वतः ॥ २ ॥
 श्रीराममन्त्रराजस्य सम्यगर्थोऽयमुच्यते ।
 नारायणाष्टाक्षरे च शिवपञ्चाक्षरे तथा ।
 सार्थकार्णद्वयं रामो रमन्ते यत्र योगिनः ।
 रकारो वह्निवचनः प्रकाशः पर्यवस्थति ॥ ३ ॥
 सच्चिदानन्दरूपोऽस्य परमात्मार्थं उच्यते ।
 व्यञ्जनं निष्कलं ब्रह्म प्राणो मायेति च स्वरः ॥ ४ ॥
 व्यञ्जनैः स्वरसंयोगं विद्धि तत्प्राणयोजनम् ।
 रेफो ज्योतिर्मये तस्मात्कृतमाकरयोजनम् ॥ ५ ॥
 मकारोऽभ्युदयार्थत्वात्स मायेति च कीर्त्यते ।
 सोऽयं बीजं स्वकं यस्मात्समायं ब्रह्म चोच्यते ॥ ६ ॥
 सविन्दुः सोऽपि पुरुषः शिवसूर्येन्दुरूपवान् ।
 ज्योतिस्तस्य शिखा रूपं नादः सप्रकृतिर्मतः ॥ ७ ॥
 प्रकृतिः पुरुषश्चौभौ समायाद्ब्रह्मणः स्मृतौ ।
 बिन्दुनादात्मकं बीजं वह्निसोमकलात्मकम् ॥ ८ ॥
 अग्नीषोमात्मकं रूपं रामबीजे प्रतिष्ठितम् ।
 यथैव वटबीजस्थः प्राकृतश्च महाद्वृमः ॥ ९ ॥
 तथैव रामबीजस्थं जगदेतच्चराचरम् ।
 बीजोक्तमुभयार्थत्वं रामनामनि दृश्यते ॥ १० ॥
 बीजं मायाविनिर्मुक्तं परं ब्रह्मेति कीर्त्यते ।

मुक्तिदं साधकानां च मकारो मुक्तिदो मतः ॥११॥
 मारूपत्वादतो रामो भुक्तिमुक्तिफलप्रदः ।
 आद्यो र तत्पदार्थः स्यान्मकरस्त्वंपदार्थवान् ॥१२॥
 तयोः संयोजनमसीत्यर्थे तत्त्वविदो विदुः ।
 नमस्त्वमर्थो विज्ञेयो रामस्तत्पदमुच्यते ॥१३॥
 असीत्यर्थे चतुर्थी स्यादेवं मन्त्रेषु योजयेत् ।
 तत्त्वमस्यादिवाक्यं तु केवलं मुक्तिदं यतः ॥१४॥
 भुक्तिमुक्तिप्रदं चैतत्तस्मादप्यतिरिच्यते ।
 मनुष्वेतेषु सर्वेषामधिकारोऽस्ति देहिनाम् ॥१५॥
 मुमुक्षूणां विरक्तानां तथा चाश्रमवासिनाम् ।
 प्रणवत्वात्सदा ध्येयो यतीनां च विशेषतः ।
 राममन्त्रार्थविज्ञानी जीवन्मुक्तो न संशयः ॥१६॥
 य इमामुपनिषदमधीते सोऽग्निपूतो भवति ।
 स वायुपूतो भवति । सुरापानात्पूतो भवति ।
 स्वर्णस्त्येयात्पूतो भवति । ब्रह्महत्यापूतो भवति ।
 स राममन्त्राणां कृतपुरश्चरणो रामचन्द्रो भवति ।
 तदेतदृचाभ्युक्तम् ।
 सदा रामोऽहमस्मीति तत्त्वतः प्रवदन्ति ये ।
 न ते संसारिणो नूनं राम एव न संशयः ॥ॐ सत्यमित्युपनिषत् ॥
 ॐ भद्रं कर्णेभिः श्रुणुयाम देवा भद्रं पश्येमाक्षभिर्यजत्राः ।
 स्थिरैररङ्गैस्तुष्टुवाऽसस्तनूभिर्व्यशेम देवहितं यदायुः ॥
 ॐ शान्तिः शान्तिः शान्तिः ॥
 इति श्रीरमरहस्योपनिषत्समाप्ता ॥

Please send corrections to sanskrit@cheerful.com
 Last updated May 14, 2000